



Ko e Fekumi 'i he Folofolá

Na'e 'ofa mo'oni nai 'a e Tamai Hēvaní 'iate ia?

Fai 'e Rebekah Jakeman
(Makatu'unga 'i ha talanoa mo'oni)

Na'e hoko 'a e talanoa ko 'ení 'i he 'Iunaiteti Siteiti 'o 'Ameliká.
"Mohe ā, Mami." Na'e kaka hake 'a Kālani ki hono mohengá.

"'Ofa ke ke ma'u ha mohe lelei. 'Oku ou 'ofa 'iate koe, pea 'oku 'ofa foki mo e Tamai Hēvaní 'iate koe." Na'e fā'ofua ange kiate ia 'a Mami mo tamate'i 'a e māmá.

Na'e sio fakamama'u 'a Kālani ki he 'aofi ['o e falé]. Na'e talaange ma'u pē 'e Mami mo Teti 'oku 'ofa 'a e Tamai Hēvaní 'iate ia. Ka na'e mo'oni nai ia? Na'e 'ikai haohaoa 'a Kālani, pea na'á ne fai ha ngaahi fehalaaki 'i he taimi 'e ní'ihí. Na'e 'ofa mo'oni nai 'a e Tamai Hēvaní 'iate ia?

Na'á ne teka atu 'i hono mohengá. Na'e fakahaai 'e he'ene ongomātu'á kiate ia 'a e 'ofá 'i ha ngaahi founga lahi, hangē ko e fā'ofua kiate iá. Ka kuo te'eki ai ke fā'ofua kiate ia 'a e Tamai Hēvaní. Ko ia ai, te Ne ongo'i fēfē nai 'a e 'ofa 'a e Tamai Hēvaní?

Ko e 'aho hono hokó ko e 'aho Sāpate. 'I he tui 'e Kālani hono vala lotú, na'á ne kei fifili pē pe na'e 'ofa nai 'a e Tamai Hēvaní 'iate ia. Te ne 'ilo fēfē nai 'a e ongo mo'oni 'oku ma'u 'e he Tamai Hēvaní kiate iá?

Na'e feinga 'a Kālani mo hono tokouá mo e tuofāfiné 'i he lotú ke nau tangutu fakalongolongo 'o fanongo ki he kau leá. Na'e 'oange 'e Mami ha 'ū kala mo e pepa kia Siela, pea na'e huki 'e Teti 'a Soni.

Ka na'e kei fakakaukau pē 'a Kālani ki he'ene fehu'í. Fakafokifā kuó ne ma'u ha fo'i fakakaukau.

Na'á ne fakaava hake 'ene folofolá. Na'e talaange 'e Mami mo e Teti 'oku fakahā mai 'e he Tohi 'a Molomoná fekau'aki mo e ngaahi me'a 'oku finangalo 'a e Tamai Hēvaní ke tau 'iló. Mahalo 'e lava ke tali 'e he Tohi 'a Molomoná 'a e fehu'í 'a Kālani.

Na'e kamata ke huke 'e Kālani 'a e ngaahi pēsí. Na'á ne vakai ki ha ngaahi veesi fekau'aki mo 'Alamā ko e Si'í mo Samuela ko e tangata Leimaná. Ka na'e 'ikai ke ne sio ki ha ngaahi fo'i lea fekau'aki mo e 'ofa 'a e Tamai Hēvaní.

'I he hokosia 'a e taimi Palaimelí, na'e ha'u 'a Kālani mo 'ene Tohi 'a Molomoná. Na'á ne lau ha ngaahi veesi lahi ange. Na'á ne ma'u 'i he tafa'aki ki mui 'o e Tohi 'a Molomoná ha lisi 'o e ngaahi potufolofola fekau'aki mo e 'ofá. Na'á ne kumi ha ngaahi veesi 'e ní'ihí, ka na'e 'ikai pē ke ne sio ki ha me'a fekau'aki mo e 'ofa 'a e Tamai Hēvaní 'iate iá.

Na'e 'ikai fuoloa kuo hoko 'a e taimi kalasí. Na'e 'oange 'e Brother mo Sisitā Uolotā ha taimi ki he kalasí ke nau kumi ha veesi 'i he Tohi 'a Molomoná na'á nau ongo'i 'oku mahu'inga kiate kinautolu takitaha.

Na'e toe fakaava hake 'e Kālani 'ene folofolá.

Fāifai peá ne sio ki ha veesi na'e te'eki ke ne lau. Na'e fekau'aki ia mo Nīfai 'i he'ene mamata ki ha me'a-hā-mai pea lea ki ha 'āngelo.

Na'e ongo'i māfana 'a Kālani 'i he'ene lau 'a e ngaahi lea 'a Nīfai kau ki he Tamai Hēvaní. "'Oku ou 'ilo 'okú ne 'ofa ki he'ene fānaú" (1 Nīfai 11:17). Na'e

toe lau 'e Kālani 'a e vēsí. Na'á ne ongo'i ha ongo mālohi 'i hono lotó. Na'e hangē ia ha fu'u fā'ofuá. *Na'e 'ofa 'a e Tamai Hēvaní 'iate ia!*

Hili 'a e Palaimelí, na'e fiefia 'a Kālani ke talaange kia Mami 'a e me'a na'á ne akó. "'Oku 'ofa 'a e Tamai Hēvaní ki He'ene fānaú. 'Oku 'i heni 'i he Tohi 'a Molomoná," ko Kālani ange ia. "Pea 'oku 'uhinga ia 'okú Ne 'ofa 'iate au!"

Na'e fā'ofua atu kia Kālani 'ene Mamí. "'Oku mo'oni ia. 'Oku 'ofa lahi 'a e Tamai Hēvaní 'iate koe."

Na'e fu'u ongo'i fiefia 'aupito 'a Kālani. Mahalo he 'ikai ke lava 'o fā'ofua mai 'a e Tamai Hēvaní kiate ia, ka na'á ne ongo'i na'e lelei tatau pē mo e Laumālie Mā'oni'oní. ●



'I he 'aho ní, 'oku ngāue fakafaifekau 'a Kālani 'i Palāsila. 'Okú ne kei sai'ia pē 'i he veesi ko 'ení mei he Tohi 'a Molomoná. 'Okú ne fiefia ke vahevahe 'a e 'ofa 'a e Tamai Hēvaní mo e ní'ihí kehé!